

49898 - ئاياللارنىڭ مەسچىتكە چىقىشىنىڭ شەرتلىرى

سوئال

ئاياللارنىڭ مەھرەمسىز تەھەججۇت نامىزى ئوقۇش ئۈچۈن كېچىدە مەسچىتكە بېرىشى توغرا بولامدۇ؟. ئۆيىنىڭ يېنىدا مەسجىد تۇرۇپ تەھەججۇد نامىزىغا چىقماسلىق توغرا بولامدۇ؟. بۇ ھەقتە چۈشەنچە بېرىشىڭلارنى ئۈمىد قىلىمەن.

تەپسىلىي جاۋاب

بارلىق گۈزەل ماختاشلار ئالەملەرنىڭ پەرۋەردىگارى بولغان ئاللاھقا خاستۇر. پەيغەمبىرىمىز مۇھەممەد ئەلەيھىسسالامغا، ئۇنىڭ ئائىلە تاۋابىئاتلىرى ۋە ساھابىلىرىغا ئاللاھ تائالانىڭ رەھمەت سالاملىرى بولسۇن.

ئايالنىڭ مەلۇم شەرتلەر بىلەن ناماز ئوقۇش ئۈچۈن مەسچىتكە بېرىشى توغرا بولىدۇ، مەھرەمى بولۇش بۇ شەرتلەردىن ھېسابلانمايدۇ، مەھرەمسىز مەسچىتكە بېرىپ كەلسە ھېچ گۇناھ بولمايدۇ.

"دائىمىي كومىتېت پەتىۋاسى " 7-توم 332-بەتتە بۇ سوئالغا جاۋاب بېرىپ مۇنداق دېگەن: "قىز-خانىملارنىڭ مەسچىتتە ناماز ئوقۇشى توغرا بولىدۇ. ئەگەر ئۇ ئايال تولۇق ئورۇنۇپ، بەدىنىدىن كۆرۈنۈپ قىلىش چەكلىنىدىغان يەرلەرنى ئاشكارا قىلماي، يولدىشىدىن مەسچىتكە بېرىش توغرىسىدا رۇخسەت سورىسا، يولدىشىنىڭ چەكلەپ قويۇشى توغرا بولمايدۇ. بۇ توغرىدا ئىبنى ئۆمەر رەزىيەللاھۇ ئەنھۇدىن رىۋايەت قىلىنىدۇكى، ئۇ كىشى مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغان دەيدۇ: **«سەلەردىن ئاياللىرىڭلار مەسچىتكە بېرىش توغرىسىدا رۇخسەت سورىسا، ئۇلارغا رۇخسەت بېرىڭلار»**. يەنە بىر رىۋايەتتە: **«ئاياللار سەلەردىن مەسچىتكە بېرىش توغرىسىدا رۇخسەت سورىسا، ئۇلارنى مەسچىتتە ناماز ئوقۇش نېسىۋىسىدىن چەكلەمەڭلەر»**.

ئابدۇللاھ ئىبنى ئۆمەرنىڭ ئوغلى بىلال: ئاللاھ بىلەن قەسەمكى، ئۇلارنى مەسچىتكە بېرىشتىن مەن توسمەن دېگەندە، ئابدۇللاھ ئىبنى ئۆمەر رەزىيەللاھۇ ئەنھۇ ئۇنىڭغا: مەن پەيغەمبەر ئەلەيھىسسالام توسماڭلار دېگەن دېسەم، سەن مەن توسمەن دەمسەن دەپ كايىدى ". [بۇ ھەدىسلەرنى مۇسلىم رىۋايەت قىلغان].

ئەگەر ئايال تولۇق ئورانماي، يات كىشىلەر قارىسا توغرا بولمايدىغان جايلارنى ئوچۇق بولسا ياكى خۇشبۇي نەرسىلەرنى ئىشلەتكەن بولسا، بۇنداق ھالەتتە ناماز ئوقۇش ئۈچۈن مەسچىتكە بېرىشى ئەمەس بەلكى ئۆيىدىن سىرتقا چىقىشىمۇ توغرا بولمايدۇ، چۈنكى بۇنداق ھالەتتە سىرتقا چىقىش پىتىنىگە سەۋەپ بولىدۇ. بۇ توغرىدا ئاللاھ تائالا مۇنداق دەيدۇ: **﴿وَقُلْ لِلْمُؤْمِنَاتِ يَعْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا**

ظَهَرَ مِنْهَا وَلْيَضْرِبَنَّ بِخُمْرِهِنَّ عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ ﴿۳۱﴾ تەرجىمىسى: «مۇئەممىنەلەرگە ئېيتقىنىكى، نامەھرەملەرگە تىكىلىپ قارىمىسۇن، ئەۋرەتلىرىنى ياپسۇن. تاشقى زىننەتلىرىدىن باشقا زىننەتلىرىنى ئاشكارىلىمىسۇن. لېچەكلىرى بىلەن كۆكرەكلىرىنى ياپسۇن. (تاشقى زىننەتلىرىدىن باشقا) زىننەتلىرىنى ئاشكارىلىمىسۇن.» [سۈرە نۇر 31-ئايەت].

ئاللاھ تائالا مۇنداق دەيدۇ: **(يَا أَيُّهَا النَّبِيُّ قُلْ لِأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ وَكَانَ اللَّهُ عَفُورًا رَحِيمًا)** تەرجىمىسى: «ئى پەيغەمبەر! ئاياللىرىڭغا، قىزلىرىڭغا ۋە مۇمىنلەرنىڭ ئاياللىرىغا ئېيتقىنىكى، پۈركەنجى بىلەن بەدىنىنى ئورۇۋالسۇن، بۇنداق قىلغاندا ئۇلارنىڭ (ھۆر ئاياللار ئىكەنلىكى) ئەڭ ئوڭاي تونۇلىدۇ. دە، باشقىلار ئۇلارغا چىقىلمايدۇ. ئاللاھ (بەندىلىرىگە) ناھايىتى مەغپىرەت قىلغۇچىدۇر، ناھايىتى مېھرىباندۇر.» [سۈرە ئەھزاب 59-ئايەت].

زەينەپ سەقەپىيەدىن بايان قىلىنغان ھەدىستە، پەيغەمبەرئەلەيھىسسالام مۇنداق دېگەن: «**سەلەرنىڭ بىرىڭلار خۇپتەن نامىزىغا ھازىر بولسا، شۇ كېچىدە خۇشبۇي نەرسىلەرنى ئىشلەتمىسۇن**». يەنە بىر رىۋايەتتە: «**سەلەرنىڭ بىرىڭلار مەسچىتكە ھازىر بولغاندا خۇشبۇي نەرسىلەرنى سۈرمىسۇن**» دېگەن.

سەھىھ ھەدىسلەردە ئىسپاتلىنىشىچە ساھابى ئاياللار يۈزلىرىنى ۋە بەدەنلىرى تولۇق ئوراپ بامدات نامىزى ئۈچۈن جامائەتكە ھازىر بولاتتى، كىشىلەرنىڭ ھېچ بىرى ئۇلارنى تونۇمايتتى. ئۆمرەتە بىنتى ئابدۇرەھماندىن ئىسپاتلانغان ھەدىستە، ئۇ ئايال پەيغەمبەرئەلەيھىسسالام ئايالى بولغان ئائىشە رەزىيەللاھۇ ئەنھانىڭ مۇنداق دېگەنلىكىنى ئاڭلىغان دەيدۇ: «**ئەگەر پەيغەمبەرئەلەيھىسسالام ئاياللارنىڭ ھازىرقى ئەھۋالىنى كۆرسە بەنى ئىسرائىلنىڭ ئاياللىرى مەسچىتتىن چەكلەنگەندەك، بۇ ئاياللارنىمۇ مەسچىتكە بېرىشتىن چەكلەيتتى دېگەن. راۋى مۇنداق دەيدۇ: مەن ئەمرەدىن: بەنى ئىسرائىلنىڭ ئاياللىرى مەسچىتكە بېرىشتىن چەكلەنمىدۇمۇ؟ دەپ سورىسام، ئۇ: ھەئە دېدى**». مۇسلىم ئۆزىنىڭ سەھىھ كىتابىدا رىۋايەت قىلغان.

بۇ تېكىستلەر مۇسۇلمان ئايالنىڭ كىيىم-كېچەكلىرىدە ئىسلامى ئەدەپ-ئەخلاققا رىئايە قىلسا، پىنتە پەيدا قىلىشتىن يىراق بولسا، تۈرلۈك زىننەتلەر بىلەن ئىمانى ئاجىز كىشىلەرنى مەپتۇن قىلىشتىن ساقلىنىسا، ئۇلارنى مەسچىتكە بېرىپ ناماز ئوقۇشتىن چەكلەمەسلىكىنى روشەن ئىپادىلەيدۇ، ئەمما ئايالنىڭ ھالىتى ناچار كىشىلەرنى مەپتۇن قىلىدىغان، دىلدا شەك بار كىشىلەرنى پىنتىگە تاشلايدىغان بولسا، ئۇ ۋاقىتتا مەسچىتكە كېرىشتىن چەكلەندۇ، بەلكى بۇنداق ھالەتتە ئۆيىدىن سىرتقا چىقىشتىن ۋە ئومۇمى جامائەت سورۇنلىرىغا بېرىشتىن قاتتىق چەكلەندۇ.

شەيخ ئىبنى ئۇسەيمىن رەھىمەھۇللاھ "پەتىۋالار توپلىمى" 14-توم 211-بەتتە مۇنداق دەيدۇ: "ئاياللار تولۇق ئورۇنۇپ، خۇشبۇي نەرسىلەرنى ئىشلەتمەي، زىننەتلىرىنى ئاشكارىلىماستىن، پىنتە-پاساتتىن خاتىرجەم بولغان

ھالەتتە تەراۋىھ نامىزىغا ھازىر بولسا بولىدۇ".

شەيخ بەكر ئەبۇ زەيد ئۆزىنىڭ "پەزىلەتنى قوغداش" ناملىق ئەسىرى 86-بەتتە: ئاياللارنىڭ مەسچىتكە بېرىشتا دىققەت قىلىدىغان شەرتلىرىنى توپلاپ مۇنداق دەيدۇ: تۆۋەندىكى شەرتلەرگە مۇۋاپىق كەلسە، ئاياللارنىڭ مەسچىتكە بېرىشىغا رۇخسەت بېرىلىدۇ دېگەن:

1-باشقىلارنى پىتىنگە سېلىش ۋە ئۆزىمۇ پىتىنگە چۈشۈپ قىلىشتىن خاتىرجەم بولۇش.

2-مەسچىتكە بېرىشىغا شەرىئەتتە چەكلەنگەن ئىشلار شەكىللەنمەسلىك.

3-يوللاردا ۋە مەسچىتتە ئەرلەر بىلەن قىستالماسلىق.

4-خۇشبوۋى نەرسىلەرنى ئىشلەتمەستىن ئاددى چىقىش.

5-تولۇق ئورۇنۇپ چىقىش.

6-مەسچىتنىڭ پەقەت ئاياللار كىرىپ-چىقىدىغان ئايرىم ئېشىكى بولۇشى ۋە شۇنىڭدىن كېرىپ-چىقىشى كېرەك. بۇ توغرىدىكى ھەدىس ئەبۇ داۋۇت ۋە باشقا ھەدىس توپلاملىرىدا بايان قىلىنغان.

7-ئاياللارنىڭ تۇرىدىغان ئورنى ئەرلەرنىڭ ئاخىرقى سەپلىرىدىن كېيىن بولۇش.

8-ئەرلەرنىڭ ئەكسىچە ئاياللارنىڭ سېپىنىڭ ئەڭ ياخشىسى سەپنىڭ ئەڭ ئاخىرىدۇر.

9-ئەگەر نامازدا ئىمامدىن بىرەر كەمچىللىك سادىر بولسا، ئەرلەر تەسبىھ ئېيتىدۇ، ئاياللار چاۋاك چالىدۇ.

10- ئاياللار مەسچىتتىن ئەرلەردىن ئىلگىرى چىقىدۇ، ئەرلەر بولسا ئاياللار مەسچىتتىن چىقىپ ئۆيلىرىگە قايتىپ بولغۇچە كۈتۈپ تۇرىدۇ. بۇخارى ۋە باشقا ھەدىس توپلاملىرىدا ئۇممۇ سەلىمە رەزىيەللاھۇ ئەنھادىن بۇ توغرىدا ھەدىس بايان قىلىنغان.

ئاللاھ تائالا ھەممىدىن ياخشى بىلگۈچىدۇر.